

Bu günem

Category: Goşgular, Kitapcy
написано kitapcy | 23 январа, 2025
Bu günem BU GÜNEM

*«Goý, ýeňiş baýdagy dursun pasyrdap,
Onuň öwüşgininde meniň ganyň bar.»*

Durdy Haldurdy.

Al gandan eý görlüp,
Jandan eý görlüp,
Goralan baýdagyň astynda olar
Namys-ara hem hakyda öwürlip,
Bu günem bir-birin gutlaşyp durlar.

Bu günem...
Şol beýik Ýeňşiň şanyňa
Tutulýan dabaraň diýseň zordugna
Buýsanyp dur olar,
Elwan baýdagyň
Öwüşgininde al ganlaryň bardygna.

Kimsiniň döşüni orden bezeýär,
Kimsiniň döşünde bar birje medal.
Serediň, guwanyň, ýöne olarda
Esasy görmeli zatlarňyz o däl.

Şoň üçin gözlerne,
Ýüreklerine
Hemem gerdenerine garap görüň siz.
Şonda bu adamlar belentliginiň,
Hakyky sebäbe düşünersiňiz.

Olar gözlerinde,
Ýüreklerinde
Şinelli, pogonly Watanyň keşbin
Müdimilik saklap,

Gerdenlerinde

Şindem çekip ýörler şol günleň
keşgin.

Şindem ot içinde galan dostlaryň
Jesedin özlerniň gerdenne ýükläp,
Berjaý edip ýörler westlerini
Hem öz borçlaryny ýürekden haklap.

Ýogsam olaň ýüki çekerden agyr,
Hakydalar ezýet berýär baryna.
Her halam,
Bu günem daýanyp durlar
Agaçdan ýasalan aýaklaryna.

Bu günem...
Söweşde jyda düşülen
Söwer dostlar bagyrlara basylýar.
Bu günem...
Bir-birin ýürekden gutlap,
Rezin eller mähir bilen gysylýar.

Bu günem...
Şol beýik Ýeňşiň şanyna
Tutulýan dabaraň undulmazdygna
Buýsanşyp dur olar,
Elwan baýdagyň
Öwüşgininde al ganlaryň bardygna.

Italmaz NURYÝEW. Goşgular